

Lagnaty kitap / fantastiki horror

Category: Kitapcy, Mistika we fantastika, Sözler

написано kitapcy | 22 январа, 2025

Lagnaty kitap / fantastiki horror

LAGNATY KITAP

Bu hekaýadaky obrazlar we sýžetler tutuşlygyna oýlanyp tapylandyr. Hekaýa we ondaky wakalaryň durmuşda bolup geçen wakalar bilen meňzeşligini diňe tötänlik diýip hasap ediň...

I.

1990-njy ýyl. Hindistanyň adaty jokrama günleriniň birinde Adam atly bir arheolog gadymy Müsür zamanyndan galan juda gymmatly bir hazynany ele salmak üçin Mumbaýyň garaňky köçeleriniň ugrunda ýerleşen çola kafeleriň birinde näbelli bir kişi bilen duşuşdy. Adam bilen ol kişiniň duşuşygy birnäçe sagada çekdi. Adam bir million dollary ol kişä bermegi gaýgyрман berermen boldy. Olar ahyryn ylalaşdy. Adam ençeme ýyllap arzuw eden gymmatly oljasyny alansoň, şäheriň merkezindäki ýatakhana gitmäge hyýallandy.

Gije sagat 23:00, ol ertir ir bilen Amerikadaky öýüne dolanmalydy...

Ýarym sagat çemesi wagt geçenden soň Adam bolýan ýerine geldi. Ýöne tolgunmakdan ýaña onuň ukusy tutanokdy we içinden şeýle diýýärdi:

– Şu kitaby waraklap çykaýyn-la. Hany, göreli bakaly, gyzykly bir zada duşaýarmykam...

Ol ýatakhanyň gapysyndan girende ümsümlikdi, daş-töwerekden her tüýsli ýakymly tüsse yslary aňkaýardy. Hindistana mahsus ysy içine çekip, basgançaga tarap yöneldi. Könelşen basgançaklar agaçdandy. Diwarlaryň boýaglary gopum-gopumdy...

Basgançakdan galyp, otagynyň ýerleşýän gatyndaky zalda ikibaka gezmelemäge başlady, ahyryn otagyna girdi. Otagyň içem zaldan

ibaly dälidi. Ýöne Adam aljagyny alyp Amerika sary ýola düşmeli bolansoň, bu zatlara intipis etmelidirem öýdenokdy...

Adam gapyny içinden kilitledi. Holodilnikden wiski çykardy. Stola geçip oturdy ele salan hazynasyny synlady. Hazyna bir kitapdy, ýöne ol ýönekeý kitaplaryň hilinden dälidi. Onuň içinde iňňän gadymy müsür elipbiýi bilen ýazylan ýazgylar bardy... Adam şeýle ýazgylary okamak üçin ýörite bilim alandygy üçin bu işiň onuň ýanynda hiç hili kynçylygy ýokdy...

Adam kitabyň sahabyndaky ýazga üns berdi, ýazgyda: " – Hiç bir ölümlü (ruh) şu kitaby okamaly däl. Bu kitap kimiň eline düşse, ölümden we weýrançylykdan başga zat getirmez" diýen sözler bardy. " – Sen ölüm howply duýduryşlara gulak asmazdan kitaby okasaň, ruhuňy ebedilik azaba duçar edersiň".

Adam bular ýaly zatlara ynanmaýardy, kitaba diňe antiki gymmatlyk hökmünde garaýardy. Ol bu ýazgylara şol döwrüň adamlarynyň bolar-bolgusyz ynançlary hökmünde garaýardy. Şonuň üçin ol säginmezden kitaby okamaga başlady.

Kitabyň başky sahypalarynda lagnaty ruhlaryň nähili çagyrylýandygy baradaky maglumatlar we etmeli işler, ondan soňky sahyplarda bolsa ähli adamzada nähili höküm etmelidigi ýazylgydy. Adam her näçe okumuş we giň gözýetimli biri bolsa-da, ynanjy sebäpli bu meselede bilýän zady azdy. Ol birinji sahypany okamak bilen kitapda ýazylan hemme zady kabul edendigini özü-de duýman galdy. Adam özü-de duýmazdan lagnaty ruhlary çagyryan tilsimli sözleri okady, ikinji sahypa geçip-geçmänkä bolsa bedenine titreme aralaşdy. Çyra hem bir öçüp-bir ýanyp başlansoň, Adam sowukganlylygy ýitirmän, bolýan zatlary sessizje synlamaga durdy. Soňra el telefonundan Amerikadaky arheolog dostuna jaň edip, bolup geçýän zatlary aýtdy.

– Angel, ýagdaýlar niçik?

– Şowly gün bolmady. Sen nätdiň, aldyňmy kitaby?

– Hawa, aldym. Biraz seredişdirdim welin, ekssentr mazmunly sözler, ruhlar, azaplar, pylan-pysmydan... Özüň gowy bilýäň-ä meň bu zatlara ynanmaýanymy. Gadymy adamlaryň ynanjy gaty üýtgeşik eken.

– Adam, men bolsa seniň tersiňe bu zatlara ynanýan. Her dilde

tapawutlyragam bolsa, aslynda şol bir barlyklar hakynda gürrüň gidýär.

– Aý, goýsana. Maňa bu biderek zatlaryň dogrulygyny subut etjek bolma. Seniň aýdýanyň dogry bolsa, onda şular ýaly kitabyň nämä geregi bar... Şuny aýtsana sen maňa?

– Dünýäniň çar künjünde bolýan her bir zat diňe kitaba bagly däl. Ýöne şumat eliňde saklap duran kitabyň birtopar göze görünmeýän mahluklaryň bärlik gelmelerine, ýagny biziň sypatymyza girmelerine sebäp bolup biljek kitap. Ondaky tilsimli ýazgylar olary herekete getirýän ähmiýetli sözler...

– Göze görünmeýän mahluk? Ha-ha-ha.

– Dagy näme. Olara hristianlarda "dižin", musulmanlarda "jyn" diýilýär. Ýewreýlerde bolsa jynlaryň behiştten kowlan perişdelerdigine ynanýanlar köp. Aslynda ýewreýlerde bu ýagdaý buýr-bulaşyk, olar muňa dürli-dürli at we sypat dakypdyrlar. Ýöne ähli dinlerde jynlaryň bardygyna ynanylýar. Hatda buddistlerem. Şeýle-de bolsa, köp ýerde jynlaryň ýetirýän zyýanlary agzalmaýar we adamlaryň aglabasy jyndan gorkmaýar.

Ýöne yslam ýurtlarynda ýagdaý başgaça, jemgyýetlere görä jyn hekaýatlary hem dürli-dürli. Dürli sypatly başga planetalylar bilen birlikde syrly mahluklaryň barsy jyn kowmundan gelýär. Özem bu jynlar kimiň başyndan musallat bolup inse, oňa durmuşyny küle öwürüp taşlaýar. Jynlaryň dini ynançlary dürli-dürli bolup bilýär. Olaryň erkegi-urkaçysy bar, nesil öndürmäge we köpelmäge ukyply...

– Angel, görýän welin, sen agşam uklamansyň öýdýän, herhal ertir bärden ugramakçy, nesip bolsa, Amerika baranynda seniň bilen gowy dynç alasym gelýär.

– Sen meniň diýenlerime hä diý. Aýdýan kitabyňam okamagy goýbolsun et. Ünsli bol.

– ...

Ertesi sagat 09:00.

Adam ýaňy oýanyp, ýerinden galkdy we ýuwunmaga durdy. Ýüzüni ýuwup durka, aýnada bir zat ünsüni çekdi. Boýnunda gyzaryp duran kiçijik yz bardy. Iniňi tisingindiriji bu gyzylymtyk yzlar dyrnak yzlaryna çalyň edýärdi...

(dowamy bar)...

Mistika we fantastika